

እው “ይአክል”፣ ካብ ይአክል’ከ ናቢይ?

ዓመተ 2019፡ ኣብ ውሽጢ ኤርትራን ኣብ ስደትን ዝካበር ህዝብና ብሰንኪ ጉጅለ መሪሕነት ህግደፍ፡ ሃገርን ህዝብን ኣትዮሞ ዘላ ሓደጋ ብምስትብሃል ትዕግስቱ ጸንቂቕ “ይአክል” ዝብል ጭርሖ ሒዙ ንናይ መወዳእታ ምዕራፍ ቃልሲ ዝተዓጥቀ ይመስል። እቲ “ይአክል” ምባል ደንጉዩ ይምጸእ እምበር፡ ነዚ ነድሪ ቁጠዕ ስምዒታት ናይ ህዝቢ ጠርኒፍካ፡ ምልኪ ህግደፍ ኣብ 2019 ከብቅዕ ሓቢርና ተግባራዊ ዝኾነ ቃልሲ ምስ እካይድ ጥራሕ ኢዩ። ብህጹጽ ሕሰም ህዝብና ዘብቅዓሉ፡ ፖለቲካዊ እሴታትን ዝፍትሕሉ፡ ልዑላውነት ሃገርና ካብ ኣንጻላዊ ዘሎ ሓደጋ ኣድሒንካ ነጸነታ ብምውሓስ፡ ህዝብና ዳግማይ ከይጥለም ፍትሓዊ ህዝባዊ ስርዓት ንክረጋገጽ ምንጻፍ ከነንጸፍ የድሊ። ብተወሳኺ፡ እቶም ኣብ ግዳም (ኣብ ወጻኢ) እንነብር ህዝቢ፡ ንኣብ ወሽጢ ኤርትራ ዝካበር ህዝብና ናብርኡ ንምምሕያሽን ስደት ከብቅዕን፡ ካብ ሕጂ ኣትሒዝና ንዳግመ-ህንጻ ሃገር ክንዳሎ ይግባእ። ምልኪ ህግደፍ ብዘየማትእ ህዝባዊ ማዕበል ብህጹጽ ከብቅዕ፡ ነቲ ዘሎ ውልቃውን፡ ጉጅላውን፡ ከተማውን፡ ውድባውን ስሚዒታትን ተጠባብታትን ዝጥረነፈሉን ናብ ሓደ ዕላማ ዝቐንዓሉን ስራሕ ይጽበዩና ኣሎ።

ህዝቢ ተጠርኒፉ ሃገሩን ህዝቡን ከድሕን እንተኾይኑ ካብ ንዕድመ ስልጣን ህግደፍ ዘናውሑ ተግባራትን ኣወዳድባን ንዝሓ-ርእስና ክንርሕቕ ይግበእና። ስለዚ፡ “ይአክል” ክበሃል እንከሎ ነዞም ዝሰዕቡ ንህዝባዊ ጥርናፊ ዘይሓገዙቲ ነገራት እውን “ይአክል” ክንብሎም ኣሎና።

1. ናይ ጽልእን ስምዒትን ቃልሲ ሓዲግና መትካላውያን ተቓለስቲ ክንከውን ንብቃዕ
2. ካብ ጉጅላውን ወገናውን (ኣውራጃዊ፡ ብሄራዊ፡ ሃይማኖታዊ ወዘተ) ጥርናፊ ወጲእና ሃገራዊ ህዝባዊ ጥርናፊ ዝውትር (መስል ምዃኑ ግን ኣይክሕድን)።
3. ካብ ደጋፋይን ተቓዋማይን ደንበታት ወጲእና ንድሕነት ሃገርን ህዝብን ብሓባር ክንጥርነፍ የድልየና
4. ካብ ናይ ቃልሲ ተግዘብቲ ካብ ምዃን ሓሊፍና፡ ንጡፋት ተሳተፍቲ ክንከውን ክንበቅዕ ኣሎና
5. ስልጣን ንኣብ ውሽጢ ሃገርና ዝካበር ህዝብና ምዃኑ ፈሊጥና ኣብ ስደት እንርከብ ስለ ስልጣን ምፍልላይ ይአክል ክንበል ኣሎና።
6. ንፍትሒ እንዳተቓለስና ዘይፍትሓዊ ባህርያትን ተግባራትን ካብ ምዘውታር ምቕጣብ የድልየና።
7. ንደገፍቲ ጉጅለ ስርዓት ህግደፍ ብውሑሉል መንገዲ ካብ ምዕጋብ ሓሊፍና፡ ናይ ጽልኢ ፖለቲካ ወይ ጸርፊ ምዘውታር ክንሓድጎ ይግበእና።
8. ንኣብ ውሽጢ ሃገርና ዝኸይድ ዘሎ ጥርናፊ፡ ህግደፍ ክጥቀመሉ ብዘክእለሉ መንገዲ ሓበሬታ ካብ ምሃብ ክንጥንቀቕ የድልየና። ንድሕነት ናይ’ቲ ምስጢራዊ ቃልሲን እቶም በጃ ህዝቦም ኣብ ሓዊ መጋርያ ህግደፍ ኮይኖም ዝቃለሱ ዘሎው ጀጋኑና ንሂወቶም ንሕሰቡሎም። ብካልእ ኣዘራርባ ዝዕቅርን ዘይዕቅርን ምስጢር ንፍለጥ።
9. ተሚሊሱ ካብ ዘውቅዓካ ዘይተረጋገጸ ወረ ካብ ምዘርጋሕ ክንቁጠብን ስርዓት ህግደፍ ኮነ ኢሉ ዝሰንዘር ወረታት ከምዘሎው ምስትብሃል የድልየና።

10. ኣብ ውሽጢ ተቓውሞ ኣትዮም ተቓወምቲ ኢና ኢሎም ንኣድነት ተቓውሞ ዘላሕልሑ ናይ ህግደፍ ሰለፍ መርቡብ ክንገቛሓሎምን ከነለልዮም ይግበእና ወዘተ።

ህዝቢ ኤርትራ ብኣፋ “ይኣክል” ሰለዝበለ ህግደፍ ካብ ኮረቻ ሰልጣን የልግሰ ማለት ኣይኮነን። እዚ ሰምዒታዊ ናይ ነድሪ ሃልሃልታ ናብ ሓባራዊ ጥርናፊን፣ ዕላማን፣ ተግባራዊ ቅዲ ቃልሲ ክጽመድ ኣሎዎ። ንክጥርነፍ ከኣ ከጠርንፎ ዝኸእልን ነቲ ቃልሲ ናብ ሓደ ዕላማ ንክቀንፅ ዝሕግዝ ቅርጻን፣ ቀላሲ ኣካል ክፈጥርን የድሊ። ሰምዒታዊ ቃልሲ፣ ናብ መትከላዊ ቃልሲ እንተዘይተቐይሩ ወይ ከኣ ነቲ ናይ ህዝቢ ሰምዒታት ብምጥርናፍ ናብ ህዝባዊ ማዕበል ክንቅይሮ እንተዘይበቐዕና ዘረባ ኮይኑ ጥራይ ኢዩ ክተርፍ። ኣብ ሰምዒት ዝተመርኮሰ ቃልሲ ውሕስና የብሉን። ሰምዒት ሓፍን ለጠቕን ሃልይዎ ምስ ኩነታት ዝቀያየር ተርእዮ ሰለዝኾነ፣ ንናይ ህዝቢ ሰምዒታት ቀጻልነት ሃልይዎም ናብ ግብራዊ ቃልሲ ንክቅየር ብግቡእ ክእለን ክመሓደርን የድሊ። ኣነ ኣብ’ዚ እዋን’ዚ ኩነታት ክመዘኖ ከሎኹ፣ ኣብ ደገን ኣብ ውሽጢ ሃገርን ብውልቂ ይኹን ብእኩብ ዘይተጠርነፈ “ይኣክል” ዝበለ ህዝቢ ኣሎና። እዚ ማለት ከኣ ኣብ መድረኽ ህዝባዊ ምልዕዳል ዝካየዱሉ ናብ ህዝባዊ ጥርናፊ እንሰጋገረሉ መድረኽ ንሰግር ኣሎና ማለት ኢዩ። ብፍላይ ከኣ ኣብ ዲያሰፖራ ቡብኩተምኡ እቲ ተበግሶታት ናይ ህዝባዊ ጥርናፊ እንዳበርኩተ ይመጽእ ኣሎ። ሰለዚ፣ ዕላማ ናይ’ዚ ጽሑፍ’ዚ ነዚ ናይ “ይኣክል” ተበግሶታት ብምጥርናፍ ከመይ ጌርና ናብ ህዝባዊ ማዕበል ብምቕያር ሃገርን ህዝብን ብዝቐልጠፈ ነድሕን ዝብል ሕቶ ንምምላሰ ይኸውን።

ነፍሲ-ወከፍ ንፍትሒ ዝቃለሰ ኤርትራዊ፣ ጎናዊ ዛዕባታት ብምውንዛፍ ነዛ ኣብ ኣርእሲቲ ጽሑፊይ ዘላ ሕቶ ክምልሰ ክበቅዕ ኣሎዎ። እዚ ማለት ከኣ፣ ብዘይ ውዓል ሕደር፣ ኣብ ነፍሲ-ወከፍ ከተማ ማለት ኣብ እንነብረሉ ቦታታት ንህዝቢ ብዘይኣፈላላይ ብዕሊ ብምዕዳም ኣብ ህዝባዊ መጋባእያ **“ካብ ‘ይኣክል’ ናብ ህዝባዊ ማዕበል ብኸመይ?** ዝብል ኣጀንዳ ሒዞ ህዝቢ ክጋባእ ብኣክብርት እጽውዕ። እዚ መጋብእ ኣጀንዳ ከኣ መነሃርያ ህዝቢ መጠርነፊ ክንሰርሓሉ ዘሎና ህጹጽ ፕሮጀክት ኢዩ። ብወገይ ህዝቢ ዝጥርነፈሎም ናይ ሓባር ሃገራዊ ዕላማታት ይኹን ቅርጻ ህዝባዊ ምትእሳር ኣብ ፍልይቲ መጽሔት ፍትሒ ዘርዚረዮም ኣሎኹ። ንዝርዝር ትሕዝቶ ከም ኣማራጺ ክትጥቀሙሉ http://eritreahagerey.com/wp-content/uploads/2018/11/Fithi-Special-Edition-ፍትሒ-መጽሔት-Nov_2018.pdf ነዚ ናይ ውብሳይት ኣድራሻ ብምጥቃቕ ወይ ግጉል ብምግባር ኣብ መራኽብ ብዙሓን ክትረኽቡዎ ትኸእሉ።

ፍልይቲ ሕታም መጽሔት ፍትሒ ነቲ ደምበ ተቓውሞ (ደምበ ፍትሒ) ዘሎዎ ሕጽረታት ከም ፍታሕ ዝቐረበት ስነ-ጽሑፍ ኢያ። ብወገይ ክርእያ ከሎኹ፣ ነቲ “ካብ ይኣክል ናብ ህዝባዊ ማዕበል ሕቶ” እትምልሰ ወይ “ካብ ይኣክል ናብ ህዝባዊ ማዕበል” ከተብጽሕ እትኸእል ንጽርቲ ናይ ዓወት ጎደና ኢያ በሃለይ ኢያ። ናብ ህዝባዊ ማዕበል ከብጽሕ ዝኸእል መንገዲ ዓወት ተተንቲኖም ኣሎው። ኣይተበጽሓናን ኢያ ዝብል ኤርትራዊ እንተሃልዩ ከኣ እታ እተብጽሕ መንገዲ ዝሓሸ መተካእታ ከቐርብ ኩሉ ግዜ ምስ ሓተትኩ ኢያ። ክሳብ ዕለት ሎሚ ግን ብጀካ ነንበይንካ ተበግሶታት ምውሳድን ምቅላሰን፣ ጫሊዳታት ምውጻእን ህዝቢ ብሓባር ኮይኑ ክቃለሰሉ ዝኸእለሉ ናብ ዓወት

ከብጽሕ ዝኸኸለሉ ንጹር መንገዲ ክርኢ ኣይበቓዕኩን። ኩሉ ሓቢርና ንቃለስ ይብል። ኮይኑ ግን ብኸመይ ህዝቢ ሓቢሩ ተጠርኒፉ ይቃለስ ዝብል ሕቶ ዝምልስ ግን ኣይረኹብኩን።

ዕላማ ናይ ኤርትራዊ ህዝባዊ ምትእሳር - ህዝቢ ከመይ ኢሉ ክተሓሳስር ወይ ክጥርነፍ ከምዝእኽእል ብዝርዝር ተገሊጹ ኣሎ። ንኣስታት 7 ዓመት ዝኣክል ህዝቢ ቡብዝርከበሉ ቦታታት ንክጥርነፍ ዓቕመይ ዘፍቅዶ ብመጽሔት ፍትሒ ኣበለ ብዙሓት ጽሑፋት ኣብ ህዝባዊ መጋባእያ ዘርገሐ፣ ሓያለ ሰሚናራት እውን ኣካይደ ኢዩ። ካብ ናይ ህዝባዊ ቃልሲ ዝቐሰምክዎ ተሞክሮታት ከኣ፣ እዚ ብከተማታት ዝቐውም ዘሎ ናይ ህዝቢ ጥርናፊ፣ ብሓደ ስምን በዘን 5 የዕኑድ ወይ መጠርነፊ ኣምራት ናይ ህዝባዊ ምትእሳር ክጥርነፍ የድሊ በሃላይ ኢዩ።

1. ንጹር ሓባራዊ ህዝባዊ ዕላማ - Clear Common Goals/Objectives
2. ንጹር ሓባራዊ ስትራተጂን ናይ ዓወት ጎደናን - Clear Common Strategy & Road Map
3. ቅርጺ ምትእሳርን ሓባራዊ ህዝባዊ መሪሕነትን - Network Structure & Common Leadership
4. ንጹር ናይ ሓባር ህዝባዊ መደብ ስራሕ - Clear Common Work Plan
5. ንጹርን ሓባራዊ ግብራዊ ስራሕ - Clear Common Action

ሓደ ስም ክሳብ ዝኾነ ከኣ፣ ኣየናይ ስም ነጠምቐ (ንሰምዮ) ዘፈላልየና ጉዳይ ኣይኮነን። ብወገነይ ኤርትራዊ ህዝባዊ ምትእሳር ዝብል፣ ነቲ ካብ ታሕቲ ንላዕሊ ዝካይድ ህዝባዊ ጥርናፊ ዝገልጽ ኮይኑ ይሰመዓኒ። ኤርትራዊ ህዝባዊ ባይቶ እውን ክንብሎ ጸገም የብለይን። እዚ ከኣ፣ **ከተማዊ ህዝባዊ ባይቶ፣ ንኡስ-ዞባዊ ህዝባዊ ባይቶ፣ ዞባዊ ህዝባዊ ባይቶ፣ ናይ ዲያሰፖራ ኣህጉራዊ ህዝባዊ ባይቶን፣** ድሕሪ ህግደፍ ምልጋሱ ከኣ **ሃገራዊ ህዝባዊ ባይቶ** (ንውሸጥን ደገን ዝሓቐፈ) ተባሂሉ ክጽዎ ይኸእል። በዚ ሕጂ ዝኸይድ ዘሎ ግን፣ ኣየናይ ኢዩ ናይ ህዝቢ ጥርናፊ ንምልላዩ፣ ኣጸጋሚ እንዳኾነ ይኸይድ ምህላወ ኢዩ ዝዕዘብ ዘሎኹ። ሓደ ህዝቢ ተጠርኒፉ ክንብልን፣ ናብ ህዝባዊ ማዕበል ንምሰግጋርን ነዞም ዝተጠቐሱ የዕኑድ ወይ ሓሙሽተ ኣምራት ንጹር ናይ ሓባር ተረድኦ ሃልዩና መኣዝና ከይሰሓትና ብግብሪ ኣብ ከተማዊ፣ ንኡስ ዞባዊ፣ ዞባውን ኣህጉራውን ጽፍሕታት ክንሰርሕ ምስ እንበቅዕ ኢዩ። ዝርዝሩ ከኣ ከይተሃከና ብዘወሓደ ኣብ መጽሔት ፍትሒ፣ ካብ ገጽ 4 ክሳብ 11 ዘሎ ብዕቱብ ከንብብን ክንርደኦን የድሊ። ብወገነይ ኣብ ከከተምኡ ዝግበር ህዝባዊ መጋባእያታት ነዞም 5 መጠርነፊ ኣምራት፣ ከም መበገሲ ተጠቐምና ዝመሓየሽ ኣመሓይሽና መቃለሲ ሓባራዊ ሰነድ ክህሉውናን ብኡኡ ብተግባር ክንሰርሓሉን እንተዘይበቐዕና እቲ ናይ “ይኣክል” ተበግሶ ከም ናይ ላምፓዱሳ ስምዒት በኒኑ ከይተርፍ ዓቢ ስክፍታ ኣሎኒ።

ክቡራት ደቂ ሃገር፣ ኣብ ኤርትራ ኣይነገር ድኣ'ምበር መዓልታዊ ላምፓዱሳ ኣሎ። ናይ ጽልእን ስምዒትን ጉጅላውነትን ወገንነትን ፖለቲካ ዓዲ ከብጽሑና ኣይክእልሉን ኢዮም። ኣብ ሃገርን ህዝብን ዘቐነዐ ሃገራዊ ራእን መትከላዊ ግብራዊ ስርሓን ጥርሕ ኢዮ። መንገዱ ዘይፈልጥ ወይ ናይ ዓወት-ጎደና ዘይብሉ ህዝባዊ ቃልሲ እውን ኣብ ድንግርግር ኢዩ ዝኮበር። ነዚ ህዝባዊ ቃልሲ ዝቐልሱ ቀለሱቲ ካብ ህዝቢ ባዕላትና ንፍጠርም። ብንሕና ክንመርሓካ ኢሎም ኣብ ስልጣን ዝተወጠሑን ምውራድ ዝኣበዩን፣ ሃገርን ህዝብን ኣብ ሓደጋ ኣትዮም ኢዮም። ህዝብና ክልተ ግዜ

ክዕሹ አይኮነን። ብወገነይ ነዚ ናይ ህዝቢ ጥርናፊ መተካኒታ ዘሎዎ ኮይኑ አይስመዓንን። ናይ አፍ ቃልሰን፣ አብ ንል-ነገር ግዜና ምብኻን እውን “ይአክል” ንበል። ካብ ናይ ዘረባ ‘ይአክል’ ናብ ግብራዊ ሓባራዊ ‘ይአክል’ ክንሰግር የድልየና።

ናይ ዲያሰፖራ ጥርናፊ ሓጋዚ ተራ ድኣ’ምበር ወሳኒ ተራ ስለዘይብሉ ነቲ ፍንሕኒሕ ዝብል ዘሎ ዘይዓኾኽ ናይ ውሽጢ ቃልሲ ብኩሉ መልክዓት ከሓይሎ ክበቅዕ ኣሎዎ። ነዚ ንምግባር ከኣ ኩሉ ከተማታት ህዝባዊ ባይቶታት ብምቛም ኣሰዲቡ ብዝቐልጠፈ ንኡስ ዞባውን ዞባውን ኣህጉራውን ህዝባዊ ባይቶ ክምስርት ይላቦ። ኣድማዒ ሰራሕ ክንሰርሕ ክንበቅዕ ከኣ ነፍሲ-ወከፍ ኤርትራዊ ኣብ ዘዘርከበሉ ቦታታት ነታ እትምረጽ ከተማዊ ህዝባዊ ባይቶ ወርሓዊ ብዝተሓተ \$25 ዶላር ከዋጽኦ ሓሳባት የቐርብ ኣሎኹ። እቲ ዝተሞህለለ ገንዘብ ነቲ ዝቐውም ኣህጉራዊ ህዝባዊ ባይቶ ብምርኩብ ይኹን ቅድሚ ምምሰራቱ እውን ንኡብ ውሽጢ ዘሎ ጥርናፊ ዘድሊ ሓገዝ ክግበረሉ ኣገዳሲ ጉዳይ ምዃኑ ክነስተብህል ይግበእና። ብሰንኪ ሕጽረት ገንዘብ ነቲ ውሽጣዊ ቃልሲ ብዝግባእ ፍጥነት ክሕይል ከምዘይክእል ርዱእ ኢዩ። ስለዚ ተራ ኣብ ዲያሰፖራ ዝካየድ ቃልሲ ጸኑዕ ድልድል ኣብ ናይ ደገን ውሽጢ ኤርትራን እንተዘይፈጠርናን፣ ነቲ ናይ ውሽጢ ቃልሲ ዓንዲ-ሕቕን ሰንቅን ክንኮኖ እንተዘይበቐዕናን፣ ብዝተሓተ ለውጢ ክዳነጎ ጥራሕ ዘይኮነ ከይብርዕን ክንሐሰብን ብግብሪ ክንሰርሕን የድልየና። ኣብ ፓልቶክ ስለዝተዛረብካ ለውጢ ይመጽእ ማለት ኣይኮነን። ኣቲ ገንዘብ ምውጻእ ዝድለ፣ ንምልጋስ ህግደፋዊ ስርዓት ጥራሕ ዘይኮነ፣ ካብ ሕጂ ኣትሒዝና ንዳግመ-ህንጻ ድሕሪ ህግደፍ ኤርትራ ክንዳሎ ናይ ኩሉ ኤርትራዊ ሞራላውን ሃገራዊ ግቡእናን ሓላፍነትን ኢዩ። ቃልሲ፣ ካብ ሳዕሳዕካ ተቐጻጸ ኢዩ። ንኡብ ውሽጢ ዓዲ ቃንዛ ህዝብና ዘቃልሓን ነቲ ቃልሲ ህዝቢ ዝሓይላ መራኽቢ ብዙሓን ምድጋፍ ከኣ ናይ ኩላትና ሓላፍነት ኢዩ።

ልዑል ፈጣሪ፣ ንሃገርና ካብ ሓደጋታት ኣድሒኑ፣ ውጽዕ ህዝብና ክርህዎ እንዳተቐለስና ኩሉግዜ ጸሎት ናብ ኣምላኽና ንለምንን ነብጽሕን!

ኣምላኽ ረሲዕና ብቅልጽምና ዝበልናዮ ፋሕ-ብትን ኢዩ የእትዩልና።

ጎይትኣም ኢማም - Eri.publicnetwork@gmail.com

ካብ ሕቡራት ሃገራት ኣመሪካ

ሓበሬታ
ህዝባዊ ኣኼባ ኣብ ከተማ ኢንዲያናፖሊስ

ህዝባዊ ኣኼባ ከምዘሎ ብሃገሩን ህዝቡን ዝግደስ ኩሉ ኤርትራዊ ክሳተፍ ይጽውዑን ብትሕትና ይሓቱን።

ዕለት - ንቀዳም 30 መጋቢት 2019 ሰዓት 3:00 ድሕሪ ቀትሪ
ቦታ - 55 South State Ave. Indianapolis Indiana 46201
ብድሓን ምዱ!

ሽማግሌ ደለይቲ ፍትሒ ኢንዲያናፖሊስን ከባቢኣን